

फिलिस्तीन को मिला अब ‘फिल्मिस्तान’ का भी साथ

- बॉलीवुड सितारों ने इजरायल के खिलाफ खोला मोर्चा

तेलअवीव (एजेंसी)। राफा में रविवार को इजराइली एयरस्ट्राइक में 45 लोगों की मौत के बाद दुनियाभर में ऑल आउट ऑन राफा (सबकी नजर राफा पर) ट्रेंड कर रहा है। राजनीतिक कार्यकर्ताओं से लेकर बॉलीवुड और हॉलीवुड के सेलेब्रिटीज तक इस ट्रेंड से जुड़ चुके हैं। सोशल मीडिया प्लेटफॉर्म इंस्टाग्राम पर पिछले 24 घंटे में इससे जुड़ी 4 करोड़ से ज्यादा पोस्ट शेयर किए जा चुके हैं। इनमें प्रियंका चोपड़ा, आलिया भट्ट, करीना कपूर खान, माधुरी दीक्षित, ऋचा चड्ढा समेत कई स्टार्स शामिल हो चुके हैं। कई देशों और अंतरराष्ट्रीय अपराध न्यायालय के लाख मना करने के बावजूद बेंजामिन नेतन्याहू की सेना ने दक्षिण गाजा के शहर राफा में जो कत्लेआम मचाया है, उससे पूरी दुनिया सन्न है। इजरायली सेना ने लगातार तीन दिन राफा के दो राहत शिविरों पर ताड़तोड़ हमले किए। इन हमलों में पहले 45 लोग मारे गए।

अनंत-राधिका की शादी 12 जुलाई को मुंबई में

- जियो वर्ल्ड सेंटर में 3 दिन चलेंगी रस्में



मुंबई (एजेंसी)। मुकेश अंबानी के छोटे बेटे अनंत अंबानी और राधिका मर्चेंट की शादी 12 जुलाई को होगी। शादी के सभी फंक्शन मुंबई स्थित जियो वर्ल्ड सेंटर में होंगे। शादी के फंक्शन 3 दिन चलेंगे। 12 जुलाई को शादी होगी, 13 जुलाई को शुभ आशीर्वाद का कार्यक्रम होगा और 14 जुलाई को रिसेप्शन रखा गया है। मीडिया रिपोर्ट में पहले कहा गया था कि यह शादी लंदन के लमजरी होटल स्टोक पार्क में होगी। जियो वर्ल्ड सेंटर मुंबई के फेमस इलाके में है। यहां एक बॉलरूम है, जिसमें 3000 लोग एक साथ मौजूद रह सकते हैं। यह बॉलरूम जियो वर्ल्ड सेंटर के तीसरे फ्लोर पर 32,280 स्क्वायर फीट में फैला हुआ है। इस साल जनवरी में आमिर खान की बेटी आयरा का वैडिंग रिसेप्शन और मार्च में मिस वर्ल्ड प्रतियोगिता भी जियो वर्ल्ड सेंटर में हुई थी।

पूर्व सीएम खट्टर की चेतावनी पर भड़के कर्मचारी

- बोले-मतगणना से पहले कर्मचारियों पर दबाव बनाने की कोशिश

चंडीगढ़ (एजेंसी)। हरियाणा में पूर्व सीएम मनोहर लाल खट्टर और भाजपा नेताओं द्वारा कर्मचारियों और अधिकारियों को धमकी देने का मामला तूल पकड़ने लगा है। इसको लेकर कर्मचारियों ने नाराजगी जताई है। पेंशन बहाली संघर्ष समिति के प्रदेश अध्यक्ष विजेंद्र धारीवाल ने इसे आचार संहिता का उल्लंघन बताया है। इसकी शिकायत भारतीय चुनाव आयोग से कर दी है। उन्होंने कहा कि मनोहर लाल खट्टर इस समय सिर्फ लोकसभा के डीडेह हैं, इसके बावजूद वह लगातार प्रदेश की ब्यूरोक्रेसी को धमकी दे रहे हैं। दरअसल, कुछ दिन पहले सीएम नायब सेनी ने कहा था कि अफसरों की मनमानी हम सरकार में नहीं चलने देंगे। लिस्ट तलब कर ली गई है। वहीं पूर्व सीएम मनोहर लाल खट्टर ने कहा था कि आज तुम्हारा टाइम है, 4 जून के बाद हमारा टाइम आएगा।

नफरत फैला रहे हैं मोदी, सेना पर थोपी अग्निवीर योजना

पंजाब के वोटरों को पूर्व पीएम मनमोहन सिंह ने लिखा खत



म.प्र.में प्राइवेट स्कूलों की मनमानी फीस पर अंकुश

कलेक्टर फीस स्ट्रकर और अन्य एक्टिविटीज पोर्टल पर दर्ज कराएंगे, गड़बड़ी पर लेंगे एक्शन



भोपाल (नप्र)। मध्यप्रदेश में प्राइवेट स्कूलों द्वारा मनमानी फीस वसूली के मामले में जबलपुर कलेक्टर द्वारा की गई सख्ती के बाद इसके नतीजों को देखते हुए राज्य शासन ने अब प्रदेश के सभी कलेक्टरों को जिलों में कार्रवाई के निर्देश दिए गए हैं। कहा गया है कि वे अपने जिले के सभी विद्यालयों की फीस और अन्य जानकारी पोर्टल पर दर्ज कराएं। स्कूल शिक्षा विभाग ने प्रदेश के सभी जिलों में मध्य प्रदेश निजी विद्यालय (फीस तथा संबंधित विषयों का विनियमन) अधिनियम 2018 और नियम 2020 के प्रावधानों का पालन सख्ती से कराने को कहा है। इसको लेकर गुरुवार को जारी निर्देश में कलेक्टरों से कहा गया है कि लोक शिक्षण संचालनालय द्वारा 20 मई को जारी पत्र में फीस और अन्य विषयों की जानकारी अशासकीय विद्यालयों से पोर्टल पर 8 जून तक जमा कराने के निर्देश जारी किए गए थे। इस बीच साफ हुआ है कि कुछ विद्यालयों के मैनेजमेंट द्वारा सरकार के नियम और निर्देशों का पालन नहीं किया जा रहा है। ऐसे में मप्र निजी विद्यालय (फीस तथा संबंधित विषयों का विनियमन) नियम 2020 का खुला उल्लंघन हो रहा है। यह गंभीर है और इसकी शिकायतों को देखते हुए नए निर्देश जारी किए जा रहे हैं। 30 जून तक फर्जी व डुप्लीकेट

पीएम मोदी का विवेकानंद रॉक पर 45 घंटे का ध्यान

- कन्याकुमारी में 1 जून तक रहेंगे, भगवती अम्मन देवी की पूजा भी की

कन्यकुमारी (एजेंसी)। प्रधानमंत्री नरेंद्र मोदी का कन्याकुमारी में विवेकानंद रॉक मेमोरियल के ध्यान मंडप में 45 घंटे का ध्यान शुरू हो चुका है। वे 1 जून तक ध्यानमग्न रहेंगे। मोदी उसी जगह ध्यान कर रहे हैं, जहां स्वामी विवेकानंद ने भी ध्यान किया था। लोकसभा चुनाव के प्रचार का शोर थमते ही पीएम मोदी गुरुवार की शाम कन्याकुमारी पहुंचे। उन्होंने सबसे पहले भगवती देवी अम्मन मंदिर में दर्शन-पूजन किया। पूजा के दौरान मोदी सफेद धोती और शॉल पहना था। पुजारियों ने उन्हें विशेष आरती कराई और प्रसाद, शॉल और देवी भगवती अम्मन की फ्रेम में मढ़ी हुई तस्वीर दी। मोदी तिरुवनंतपुरम से कन्याकुमारी हेलीकॉप्टर से पहुंचे थे। यहां से वे ध्यान मंडप तक फेरी से पहुंचे। चुनाव के दौरान प्रधानमंत्री की ध्यान यात्रा करने पर चुनावी कानून के तहत कोई रोक नहीं है।

हिमाचल में जंगल की आग से चिंता में डूबा हाईकोर्ट

लिया स्वतः संज्ञान, अब तक 9500 हेक्टेयर भूमि जली



शिमला (एजेंसी)। हिमाचल प्रदेश में इस साल गर्मी की शुरुआत से लेकर अब तक जंगल में आग लगने की 1,033 घटनाएं दर्ज की गई हैं। इस दौरान पिछले 44 दिनों में अब तक 9,500 हेक्टेयर से अधिक भूमि जल चुकी है। जिसके बाद हिमाचल प्रदेश उच्च न्यायालय ने आग लगने की इन घटनाओं का स्वतः संज्ञान लिया है। इस बारे में वन विभाग ने उच्च न्यायालय को एक एक्शन टेकन रिपोर्ट सौंपी है। अब न्यायालय ने विभाग को जंगल में आग की रोकथाम करने के लिए और कोशिशें करने का निर्देश देते हुए मामले की अगली सुनवाई 25 जून के लिए तय की है। जंगलों में लगी आग के बारे में बात करते हुए राज्य के वन प्रबंधन विभाग के अतिरिक्त प्रधान संरक्षक पीके अधिकारी आग बुझाने की कोशिश कर रहे हैं। राणा ने आगे कहा, हिमाचल प्रदेश में आम तौर पर जंगलों में आग 15 अप्रैल से 30 जून तक लगती है, लेकिन मौसम और जलवायु में बदलाव के कारण हमने आग के मौसम से पहले ही आग बुझाने के उपाय कर लिए थे। जिसके चलते हम 8000 हेक्टेयर वन क्षेत्र में आग पर काबू पाने में सफल रहे हैं और आग के मौसम के लिए तैयार रहने के वास्ते हमने 1000 किलोमीटर के अन्य क्षेत्र में भी काम किया है। अधिकारी ने कहा, हम लोगों को वनों में लगी आग के बारे में जागरूक करने के लिए पहले ही 900 जनसभाएं कर चुके हैं। आगे राणा ने बताया, अब तक 9,500 हेक्टेयर जंगल जल चुका है, हम लोगों की भागीदारी बढ़ाने की कोशिश कर रहे हैं। हमारे पास संयुक्त वन प्रबंधन समितियां और महिला मंडल हैं, जो हमारी मदद और हमारा समर्थन कर रही हैं।

सरकार बनते ही बढ़ जाएगी सेना की ताकत

के-9 वज्र के लिए खर्च होंगे 6000 करोड़ रुपए



बड़ी खुशखबरी! केरल पहुंचा मानसून, अब होगी झमाझम

आईएमडी का ऐलान, भीषण गर्मी से जल्द मिलेगी राहत



नई दिल्ली (एजेंसी)। मौसम विज्ञान विभाग ने औपचारिक तौर पर ऐलान कर दिया है कि दक्षिण-पश्चिम मॉनसून केरल पहुंच गया है। अमूमन मॉनसून एक जून को केरल पहुंचता है लेकिन इस साल अपने तय समय से तीन दिन पहले ही मॉनसून पहुंच चुका है। आईएमडी के वैज्ञानिक डॉ. नरेश कुमार ने कहा कि सभी स्थितियों के आकलन के बाद आज हमने केरल में मानसून के पहुंचने की घोषणा कर दी है। उन्होंने कहा कि केरल के अधिकांश हिस्सों और पूर्वोत्तर के कई हिस्सों को मॉनसून कवर कर चुका है। कुमार ने बताया कि अगले 3-4 दिनों में तमिलनाडु और कर्नाटक के कुछ हिस्सों के साथ-साथ उप-हिमालयी पश्चिम बंगाल और शेष पूर्वोत्तर राज्यों को कवर करने की संभावना है। बता दें कि अरुणाचल प्रदेश, त्रिपुरा, नगालैंड, मेघालय, मिजोरम, मणिपुर और असम में मॉनसून के आगमन की सामान्य तिथि 5 जून है। मौसम वैज्ञानिकों ने कहा कि रविवार को पश्चिम बंगाल और बांग्लादेश से गुजरे चक्रवात रेमन ने मॉनसून के प्रवाह को बंगाल की खाड़ी की ओर खींच लिया है, जो पूर्वोत्तर में मॉनसून के जल्दी आने का एक कारण हो सकता है।

गाजा की जंग में कूदा चीन फिलिस्तीन की करेगा मदद

बीजिंग (एजेंसी)। राफा में इजराइल के ताजा हमले के बाद इजरायल-हमास युद्ध एक बार फिर चर्चा में है। इस बीच चीनी राष्ट्रपति शी जिनपिंग ने गुरुवार को बीजिंग में अरब देशों के नेताओं के साथ शिखर सम्मेलन की शुरुआत की है। यहां जिनपिंग ने गाजा में प्रभावित लोगों के लिए मानवीय सहायता देने की घोषणा की है और फ्री-फिलिस्तीन के नारे को भी दोहराया है। शी ने चीन-अरब स्टेट्स कोऑपरेटिव फोरम का उद्घाटन करते हुए अपने भाषण में कहा, पिछले अक्टूबर से फिलिस्तीन-इजरायल संघर्ष बढ़ गया है, जिससे लोगों को बहुत दिक्कतों का सामना करना पड़ रहा है। युद्ध अनिश्चितकाल तक जारी नहीं रहना चाहिए। इस दौरान शी जिनपिंग ने गाजा की मदद के लिए 500 मिलियन युआन यानी 69 मिलियन डॉलर देने का वादा किया। उन्होंने संयुक्त राष्ट्र की एक एजेंसी को 3 मिलियन डॉलर का दान देने का भी वादा किया जो इजराइल-हमास युद्ध के शरणार्थियों की सहायता करता है। वहीं चीन ने टू-स्टेट सॉल्यूशन के समर्थन को भी दोहराया। गाजा स्वास्थ्य मंत्रालय के मुताबिक, युद्ध में अब तक 36,000 से अधिक फिलिस्तीनियों की जान गई है। अरब देशों के साथ-साथ चीन भी संघर्ष में फिलिस्तीन का समर्थन कर रहा है।

उन्होंने 758 बार खुद का नाम (मोदी) लिया और 573 बार उन्होंने इंडिया गठबंधन और विपक्षी दलों के बारे में बात की। लेकिन महंगाई और बेरोजगारी के बारे में एक बार भी नहीं बोले। यह दर्शाता है कि उन्होंने महत्वपूर्ण मुद्दों को एक तरफ रख दिया और अभियान में केवल अपने बारे में बात की। कांग्रेस अध्यक्ष ने गुरुवार को कहा, चुनाव आयोग ने कहा था कि जाति या सांप्रदायिक आधार पर कोई अपील नहीं की जाएगी। लेकिन मोदी जी ने 421 मौकों पर मंदिर के बारे में बात की।

इंदौर में गर्मी से मिलने लगी राहत, तीन दिनों से तापमान में गिरावट

इंदौर (नप्र)। इंदौर में इस बार मई में भीषण गर्मी से अब राहत मिलेगी लगी है। तीन दिनों से तापमान में गिरावट है लेकिन उमस के कारण बेचैनी जरूर है। गुरुवार सुबह से ठण्डी हवाएं चल रही थीं और बादल छाए हुए हैं। मौसम वैज्ञानिकों के मुताबिक अगले दो-दिवनों में तापमान में मामूली गिरावट रहेगी जिससे गर्मी से और राहत मिल सकती है। मंगलवार को दिन का तापमान 41.1 (+1) डिग्री और रात का तापमान 25.9 (+1) डिग्री सेल्सियस रिकॉर्ड किया गया था। इसके बाद बुधवार को दिन में गर्मी कम रही। इस दौरान 28 किमी प्रति घंटे की रफ्तार से हवा चलने से तापमान में गिरावट आई। दोपहर का तापमान 40.8 (0) डिग्री सेल्सियस रिकॉर्ड किया गया। बुधवार रात के तापमान में हल्की बढ़ोतरी हुई। रात का तापमान 26.1 (+1) डिग्री सेल्सियस रिकॉर्ड किया गया। इसके पूर्व 23 मई को सबसे ज्यादा गर्मी थी। इस दौरान तापमान 44.5 (+4) डिग्री सेल्सियस था जिसने 8 साल का रिकॉर्ड तोड़ा था। इसके बाद तापमान में फिर धीरे-धीरे गिरावट आई। दरअसल, अभी तेज धूप नहीं है लेकिन उमस ने लोगों की परेशानी बढ़ी दी है। इसके चलते ठण्डक के लिए पंखे, कुल्हरे, एएससी भी भी लगातार चल रहे हैं। गुरुवार को

सुबह से ठण्डी हवाएं, बादल, एक-दो दिन ऐसा ही रहेगा मौसम



सुबह ठण्डी हवाएं चलने से गर्मी का अहसास कम था था लेकिन धूप चढ़ने के बाद फिर उमस बढ़ने लगी है। आज दोपहर बाद भी बादल छाने के आसार हैं।

लू से बचाव के लिए एडवाइजरी

उधर, स्वास्थ्य विभाग द्वारा लू से बचाव के लिए एडवाइजरी जारी की गई है। साथ ही जिला अस्पताल से लेकर उप स्वास्थ्य केंद्रों तक लू की स्थिति में अलर्ट पर रहने के निर्देश जारी किए गए हैं। सभी स्वास्थ्य संस्थाओं में ओआरएस कॉर्नर बनाए गए हैं। उल्टी, दस्त, बुखार के प्रबंधन और उपचार के लिए सभी

आवश्यक व्यवस्थाएं स्वास्थ्य केंद्रों में सुनिश्चित की गई हैं।

घातक हो सकती है लू

लू के साथ बुखार तेज होने पर किडनी काम करना बंद कर सकती है। अगर तुरंत उपचार न किया जाए तो व्यक्ति की मृत्यु भी हो सकती है। इन लक्षणों की जल्द पहचान करके इलाज किया जा सकता है। तेज बुखार के साथ मुंह का सूखना, चक्कर और उल्टी आना, कमजोरी के साथ शरीर में दर्द होना, शरीर का तापमान अधिक होने के बावजूद पसीने का न आना, सिर में भारीपन, ज्यादा

प्यास लगना, यूरिन कम आना, भूख कम लगना, बेहोश होना आदि लू लगने के लक्षण हैं। इन लक्षणों की पहचान जल्द से जल्द किया जाना जरूरी है ताकि उपचार शुरू किया जा सके।

डिहाइड्रेशन की स्थिति से बचें

तेज धूप और गर्मी में ज्यादा देर तक रहने के कारण शरीर में पानी और नमक की कमी हो जाती है। इससे बचाव के लिए जरूरी है कि बहुत अधिक समय तक धूप के सीधे संपर्क में न रहे। तेज गर्मी होने पर अधिक मात्रा में पानी पीना, सिर और कानों को कपड़े से अच्छी तरह से ढँकना, हल्के सूती वस्त्र पहनना, धूप में चरमा, छाता, टोपी एवं जूते पहनना जरूरी है। पसीना अधिक आने की स्थिति में ओआरएस घोल, लस्सी, मट्ठा एवं फलों का रस पीना चाहिए। चक्कर आने पर छायादार स्थान पर फलों का रस, लस्सी आदि का सेवन किया जाना चाहिए। उल्टी होने, सर दर्द, तेज बुखार की स्थिति होने पर नजदीकी स्वास्थ्य केंद्र में सलाह लेनी चाहिए।

इंदौर में तीन डॉक्टरों ने किया घोटाला, एफआईआर दर्ज

कॉन्फ्रेंस के नाम पर रुपए कलेक्ट किए, उसी में कर डाली हेरफेर



इंदौर (नप्र)। इंदौर में पुलिस ने तीन डॉक्टरों के खिलाफ केस दर्ज किया है। तीनों डॉक्टर एक संस्था से जुड़े रहे हैं। उन पर धोखाधड़ी और रुपए के गबन का आरोप है। मामला नाक-कान-गला रोग से जुड़ी एक कॉन्फ्रेंस का है। इसके आयोजन के लिए कई डॉक्टरों से रुपए कलेक्ट किए गए थे। उसी राशि में फर्जीवाड़ा किया गया। इस मामले को लेकर कोर्ट में भी परिवार दायर किया गया था, जिसमें एफआईआर के आदेश हुए थे। तिलक नगर पुलिस ने बताया- फरियादी डॉ. प्रकाश तारे (मनभावन नगर) और डॉ. राहिल निदान (वंदना नगर) की शिकायत पर आरोपी डॉ. शैलेंद्र ओहरी (मनोरमागंज), डॉ. विशाल मुंजाल (सुयश हॉस्पिटल के पीछे) और डॉ. संजय अग्रवाल (दिलपसंद सॉलिटियर मनोरमागंज) के खिलाफ धारा 420 और 406 में केस दर्ज किया है।

यह था पूरा मामला- पुलिस के अनुसार, फरियादी डॉक्टरों का आरोप है कि संस्था के तत्कालीन अध्यक्ष, सचिव और कार्यक्रम संयोजक ने 2018 में मेडिकल पर आधारित राष्ट्रीय कॉन्फ्रेंस कराई थी। ऐसे में कई मेडिकल कंपनियों ने विज्ञापन किए और पार्टनर भी बने। एक अकाउंट एमवाय कैम्पस इंदौर की ब्रांच में खुलवाया गया था। इसके बाद दो अन्य अकाउंट एचडीएफसी बैंक और कोटक महिन्द्रा में खुलवाए। जिनके बारे में जानकारी छुपाई गई थी। पहले अकाउंट से पेमेंट को इन लोगों ने नए दोनों अकाउंट में ट्रांसफर करवाया और फायदा उठाया। मामला सामने आने के बाद डॉक्टरों ने शिकायत की और कोर्ट में परिवार दायर किया गया था। अब छह साल बाद मामला दर्ज हुआ है।

नवलखा सहित दो नई टिकियों से पानी सप्लाय शुरू मेयर ने बिजलपुर कंट्रोल रूम किया किया निरीक्षण; पानी की परेशानी नहीं आने दी जाएगी

इंदौर (नप्र)। शहर में जल वितरण की स्थिति को लेकर मेयर पुष्पमित्र भागवं ने गुरुवार को जल नियंत्रण कक्ष बिजलपुर पहुंचे और वितरण व्यवस्था का निरीक्षण किया। उन्होंने अधिकारियों से जल वितरण की वर्तमान स्थिति के साथ पानी की टिकियों की भी जानकारी ली। बिजलपुर कंट्रोल रूम से इंदौर के पूर्व पश्चिम सहित पूरे शहर में जल वितरण व्यवस्था के लिए 108 टिकियां कंट्रोल की जाती हैं। इन टिकियों में लगातार जल वितरण कर शहर की पेयजल व्यवस्था की पूर्ति की जाती है। मेयर ने इंदौर को भीषण गर्मी में पेयजल के लिए पानी की टिकियों, टैंकरों के माध्यम से जल आपूर्ति में कोई परेशानी न हो, इसके लिए अधिकारियों को निर्देश दिए। साथ ही नवलखा सहित एक अन्य नई पानी की टंकी से जल वितरण व्यवस्था शुरू करने के निर्देश भी दिए।

नौकरी दिलाने के नाम 20 लाख ठगे

रेलवे स्टेशन पर तीन महीने फर्जी ट्रेनिंग भी करा दी...
इंदौर (नप्र)। इंदौर में रेलवे और मेडिकल कॉलेज में नौकरी के नाम पर 20 लाख से ज्यादा की धोखाधड़ी का मामला सामने आया है। आरोपियों ने रेलवे में नौकरी के नाम पर कोटा के नजदीक एक स्टेशन पर फर्जी तरीके से ट्रेनिंग भी करा दी। इसी तरह रतलाम के मेडिकल कॉलेज में उप रजिस्ट्रार के पद पर अफसर बनाने के नाम पर ठगी की। नौकरी नहीं मिली तो पीड़ित ने विजय नगर पुलिस शिकायत कर दी। विजय नगर थाना टीआई सीबी सिंह के मुताबिक संजय कुमार शर्मा निवासी आलीराजपुर, अभिजित साहू निवासी द्वारकापुरी और इनके साथी संजय के खिलाफ केस दर्ज कराया है। तीनों ने पीड़ित से पश्चिम रेलवे और हेल्थ डिपार्टमेंट में नौकरी दिलाने के नाम पर करीब 20 लाख रुपए की धोखाधड़ी की। आरोपियों ने सयाजी होटल के यहां डील कर रुपए लिये थे।

कोटा के नजदीक स्टेशन पर ट्रेनिंग भी करवा दी
संजय कुमार ने अपनी शिकायत में बताया कि आरोपी दुर्गेश्वरी उसकी पूर्व से परिचित है। उसने कहा था कि सरकारी डिपार्टमेंट में नौकरी लगवाना हो तो बताता। उसके दोस्त अभिजित साहू की सरकारी डिपार्टमेंट में अच्छी पकड़ है। संजय ने साले महादेव को पश्चिम रेलवे में नौकरी दिलाने की बात की। इस पर दुर्गेश्वरी और अभिजित ने कहा कि 10 लाख रुपए लगेगे। कुछ दिनों बात 7 लाख 50 हजार में बात पक्की हो गई। दुर्गेश्वरी संजय को लेकर कोटा के डीआरएम ऑफिस के बाहर पहुंची। यहां पर एक व्यक्ति ऑफिस से आया और ट्रेनिंग कराने के लिए एक लेटर दिया। जिसमें महादेव का नाम लिखा हुआ था। इसके बाद महादेव को 3 माह तक कोटा के नजदीक डकनिया तलाव स्टेशन पर फर्जी ट्रेनिंग करा दी। जॉइनिंग लेटर मांगा तो कहा कि वह बाद में मिलेगा। इसके बाद महादेव अपने घर लौट आया।

भरोसा होने पर पत्नी को मेडिकल कॉलेज में उप रजिस्ट्रार बनाने के लिए कहा
इसके बाद संजय ने दुर्गेश्वरी से अपनी पत्नी को हेल्थ डिपार्टमेंट में नौकरी लगाने की बात की। दुर्गेश्वरी ने कहा कि रतलाम मेडिकल कॉलेज में उप रजिस्ट्रार की पोस्ट खाली है। वहां इनकी नौकरी लगवा देते हैं। सैलरी भी अच्छी मिलेगी। इस पर अभिजित और दुर्गेश्वरी ने 25 लाख की डिमांड की। संजय ने 13 लाख रुपए दोनों को दिए। इसमें से कुछ पैसा नगद और कुछ अकाउंट में ट्रांसफर किया। लेकिन जब दोनों की नौकरी नहीं लगी तो संजय ने दुर्गेश्वरी से संपर्क किया। दुर्गेश्वरी ने बताया कि अभिजित का एक्सीडेंट हो गया है। उसे टीक होने में समय लगेगा। एक बार वह काम पर लौट आएंगे तो आपका काम करा देगा। काफी समय बाद भी जब अभिजित और दुर्गेश्वरी ने संपर्क नहीं किया तो संजय ने दोनों को कॉल किया। दोनों ने मोबाइल भी रिसीव नहीं किया। इसके कहां फाइल कभी गुजरता तो कभी दिल्ली तो कभी मद्रा की सरकार के पास फंसे होना का बहाना बनाते रहे। इससे परेशान होकर संजय ने थाने में रिपोर्ट लिखा दी।

इंदौर निगम घोटाले के मास्टरमाइंड इंजीनियर राठौर को राहत नहीं जमानत अर्जी पर अब 1 जून को होगी सुनवाई



इंदौर (नप्र)। नगर निगम में हुए सौ करोड़ रुपए से अधिक के घोटाले के मास्टर माइंड इंजीनियर अभय राठौर की जमानत अर्जी पर बुधवार को सुनवाई हुई। राठौर ने जिला एवं सत्र न्यायालय में जमानत अर्जी दायर की थी। मामले में अब 1 जून को सुनवाई होगी। राठौर को गिरफ्तार करने के बाद पुलिस ने रिमांड पर लिया था रिमांड अवधि समाप्त होने के बाद जेल भेज दिया गया था। जेल में कुछ दिन रहने के बाद अब राठौर ने जमानत की मांग की है। राठौर ने जमानत अर्जी में खुद को बेकसूर बताया है। पूरे घोटाले में खुद की कोई भूमिका नहीं होने की बात कही है। जिस सेक्शन में घोटाला होना बताया है उसमें खुद के नहीं होने के बात कही है। वहीं यह भी कहा है कि वह सरकारी अधिकारी है। कहीं भाग नहीं सकता, लिहाजा जमानत का लाभ दिया जाना चाहिए।

बस स्टाफ ने सवारी को पीटा, महिला घायल

देर रात की घटना सोशल मीडिया पर वायरल हुआ वीडियो

इंदौर (नप्र)। इंदौर के गंगवाल बस स्टैंड पर बुधवार रात एक ट्रेवल्स के बस स्टाफ ने सवारी की पिटाई कर दी। जिसमें एक महिला घायल हुई है। यहां सवारी ने श्रीनाथ ट्रेवल्स की बस के स्टाफ से देर से आने का कारण पूछा था। इसे लेकर दोनों के बीच कहासुनी हो गई। इस दौरान बस स्टाफ ने सवारी के साथ मारपीट कर दी। पुलिस ने इस मामले में केस दर्ज कर लिया है। इस मामले में छत्रीपुरा पुलिस को शिकायतकर्ता विनोद निवासी ग्राम फरारा राजसमंद राजस्थान ने बताया कि वह किराना व्यापारी है। बुधवार रात 11 बजे श्रीनाथ ट्रेवल्स की बस से परिवार के साथ घर जा रहे थे। गंगवाल स्टैंड पर बस पहुंची तो बस के स्टाफ राजेंद्र, पुत्र विजय सिंह राठौर निवासी धावड़ावाड़ा डूंगरपुर ने बस चलाने के बजाय वहीं बात करने लग गया। विनोद ने कहा कि बस क्यों लट कर रहे हो। पहले ही देरी से आई है। इस पर राजेंद्र नाराज हो गया। उसने विनोद के टिकट फेंक दिए। अपशब्दों कहने लगा। इसके बाद राजेंद्र के दूसरे साथी आ गए। सभी ने पहले बस में मारपीट की। फिर नीचे उतरा और डंडे से पीटा। इस दौरान विनोद की पत्नी आरती बचाव करने पहुंची तो डंडे से उसके सिर में मार दिया। झगड़े की सूचना पर वहां मौजूद पुलिसकर्मी आए। परिवार के साथ थाने भेजा। बाद में बस मौके से निकल गई।

सिंधिया इंदौर आकर उज्जैन-नलखेड़ा जाएंगे महाकाल और बगलामुखी के दर्शन कर देर रात लौटेंगे

इंदौर (नप्र)। केंद्रीय मंत्री ज्योतिरादित्य सिंधिया गुरुवार दोपहर को दिल्ली से इंदौर पहुंचे, जिसके बाद वह इंदौर एयरपोर्ट से ही उज्जैन के लिए रवाना हुए। बताया जा रहा है कि सिंधिया दोपहर 2.30 बजे दिल्ली से एयर इंडिया की फ्लाइट एआई 636 से 4.05 बजे इंदौर आएंगे। जिसके बाद 4.15 बजे इंदौर एयरपोर्ट से ही सिंधिया उज्जैन के लिए रवाना होंगे। उज्जैन में महाकाल के दर्शन करने के बाद 5.45 बजे नलखेड़ा के लिए रवाना होंगे। सिंधिया नलखेड़ा में पूजा अर्चना करने और लोकल विजिट करने के बाद रात 10 बजे नलखेड़ा से इंदौर के लिए रवाना होंगे। जो की रात लगभग 1 बजे इंदौर पहुंचेंगे। सिंधिया दूसरे दिन यानी आज सुबह इंदौर से 11.05 बजे इंडिया की फ्लाइट 6ई 131 से दिल्ली के लिए रवाना होंगे।

इंदौर टैक्सी ड्राइवर को सिर में चाकू मारा

इंदौर (नप्र)। इंदौर के मल्हारगंज में कार ड्राइवर पर बाइक सवार युवकों ने हमला कर दिया। उन्होंने कार के आगे बाइक लगा दी और चाकू से सिर में वार कर दिया। कार ड्राइवर ने पुलिस को बताया कि मुझे बदमाशों के और साथी आते दिखे तो मैंने कार भगा दी। और साथे थाने पहुंचकर पुलिस से शिकायत की। मल्हारगंज पुलिस से मिली जानकारी के मुताबिक घटना जिंसी गोल मंदिर के पीछे की है। यहां राकेश मकवाना निवासी लोकनायक नगर की शिकायत पर पुलिस ने दो अज्ञात बाइक सवारों पर केस दर्ज किया है।

इंदौरी पोहा 4 से 5 रु. किलो महंगा क्यों हुआ

मिलों में अचानक आधा हो गया प्रॉडक्शन, ये है वजह..

इंदौर (नप्र)। विदेशों तक फेमस इंदौरी पोहा के थोक भाव में 400 रुपए प्रति क्विंटल बढ़ गए हैं। यानी खेरची में 4 से 5 रुपए किलो तक महंगा हो गया है। हालांकि, इसका असर रेस्टोरेंट्स और दुकानों पर जाकर पोहे खाने वालों पर नहीं पड़ेगा। यह जरूर है कि कच्चा पोहा घर लाना है, तो उसके लिए 4 से 5 रुपए किलो ज्यादा चुकाने होंगे। व्यापारियों के अनुसार, पोहा महंगा होने के पीछे की वजह धान की शॉर्टेज और तेज गर्मी है। धान की आवक धीरे-धीरे घटने लगी है। गर्मी अधिक बढ़ने से हीट के कारण पोहा की मिलिंग कम हो गई है। प्रॉडक्शन का शॉर्टेज आ रहा है। व्यापारी इसे तात्कालिक असर बता रहे हैं। इंदौर छावनी अनाज मंडी के व्यापारियों का कहना है पोहे के भाव में काफी समय के बाद बढ़ोतरी हुई है। हालांकि, दुकानों पर आने वाले शाहकों को महंगाई का असर नहीं होगा। दरअसल, शाहकों की प्लेट में मिलने वाले पोहे की मात्रा बहुत कम होती है। रेस्टोरेंट और



होटल वाले ग्राहकों से पहले ही क्वालिटी के नाम पर पर्याप्त पैसा ले रहे हैं।

इंदौर में होटलों-रेस्टोरेंट पर ही 4 से 5 टन की खपत

होटल और रेस्टोरेंट संचालक बताते हैं कि इंदौर में रितेल आउटलेट पर 4 से 5 टन पोहे की खपत रोजाना हो जाती है। अन्य पोहा इंदौर के किराना मार्केट, ग्रामीण इलाकों और दूसरे शहरों में सप्लाय हो जाता है। विजय चाट हाउस के संचालक कश्यप ठाकुर ने बताया दाम बढ़ने का असर खाने-पीने के रितेल आउटलेट

पर नहीं पड़ेगा। थोक में भाव सीजन के हिसाब से घटते-बढ़ते रहते हैं। यह व्यापारी को भी अनुमान रहता है। एक अन्य व्यापारी ने बताया होटल-रेस्टोरेंट वाले स्टॉक करके चलते हैं। हालांकि, किराना दुकान से कच्चा पोहा खरीदने वालों को 4 रुपए किलो महंगा पोहा खरीदना पड़ रहा है।

उज्जैन से रोजाना इंदौर 100 टन आता है पोहा- इंदौर में कच्चे पोहे की सबसे बड़ी सप्लाई उज्जैन की मिलों से होती है। पोहा परमल निर्माता संघ उज्जैन के अध्यक्ष शैलेंद्र राठी कहते हैं उज्जैन में 40 पोहा मिल हैं।

300वीं जयंती पर विशेष


अमित राव पवार



विश्व हो या भारत इतिहास के पन्नों पर राजा से ही रानी की पहचान को देखा गया है, लेकिन कुछेक रानियों ने अपनी एक अलग पहचान बनाकर अपने दो (पिता व पति का घर) वंश-परिवार को विश्व विख्यात किया है। उन्हीं में से एक प्रमुख नाम लोकमाता अहिल्याबाई होल्कर का है। जिन्होंने समाज की बेड़ियों को तोड़ स्वयं की एक अलग पहचान बनाई। मालवा के इंदौर में होलकर परिवार की पुत्रवधू अहिल्याबाई प्रसिद्ध मराठा शासकों में से एक शासक के रूप में रही। वे बहादुर, दूरदर्शी, जनहितीषी, बुद्धिमान आध्यात्मिक, विदुषी थीं। अपने ससुर श्रीमंत महाराज मल्हार राव होलकर तथा पति खांडेराव की मृत्यु के पश्चात 11 दिसंबर 1767 से इंदौर का शासन संभाला। ब्रिटिश इतिहासकार जॉन किए ने इन्हें ‘द फिलॉस्फर क्वीन’ के शब्द से सम्बोधित किया। वे मालवा की शासक उ़ा रानी और कुशल प्रशासक होने के साथ एक समझदार राजनीतिज्ञ भी थीं। जब मराठा पेशवा अंग्रेजों और उनकी योजनाओं को समझ न सके तब इन्होंने पेशवा को आगाह किया था। संसार में जो भी प्रसिद्ध स्थान है। उनकी ख्याति अथवा प्रसिद्धि के कुछ ना कुछ महत्वपूर्ण कारण होते हैं। जहां प्राचीन इतिहास हमें गर्व का अनुभव कराता है। वहीं प्राचीन स्थान और जगह हमें सैकड़ों वर्षों के बाद भी वहां की संस्कृति, सभ्यता, इतिहास, पहचान आदि का परिचय करवा रहे हैं। जैसे श्री राम की अयोध्या, कृष्ण की मथुरा। दुख है कि इन नगरों में बोलने की शक्ति नहीं है,यदि होती तो यह अपने दुःख,कष्ट और परिवर्तनों का इतिहास हमें बताते। इन्हीं में से एक लोकमाता अहिल्याबाई होलकर का इंदौर शहर,जो मध्यप्रदेश राज्य के कार्य का मानो केंद्र बिंदु है।

अहिल्याबाई का जन्म 31 मई 1725 ईस्वी में अहमदनगर जिले के तालुका जामखेड के चौड़ी नामक गांव में रहने वाले मांकोजी शिंदे के यहां जगप्रसिद्ध कन्या

लोकमाता अहिल्या बाई होलकर: आदर्श शासक, महान नारी



रत्न के रूप में हुआ। यह समय वह था जब पढ़ाई-लिखाई का सामान्य परिवारों में चलन न के बराबर था। पर आपके पिता ने आपको थोड़ा अध्यापन करवाया। आप बचपन से ही ईश्वर-पूजन- पाठ तथा पुराण का वाचन न हो जाए तब तक भोजन ग्रहण नहीं करती थी। आपकी मृत्यु 13 अगस्त 1795 को हुई। आपका कुल शासन 30 वर्षों का रहा। जो आपने अपने सामर्थ के बल पर किया। (1 दिसम्बर 1767 से 13 अगस्त 1795 तक) अपनी सूझबूझ तथा हिम्मत के बल पर आपने अपने राज्य को ताकतवर बनाया और दुनिया को उस समय दिखाया की महिलाएं भी पुरुष से कम नहीं और बराबर कदमताल कर सकती है। जबकि वह दौरे पति की मृत्यु के बाद सती होने का था,पर अहिल्याबाई ने अपनी 16 करोड़ की विरासत पर पास के राज्य और किसी विरोधियों का कब्जा नहीं होने दिया। यह बात आपके व्यक्तित्व पर ओर अधिक प्रभाव डालती है। आपकी दृष्टि अत्यंत व्यापक थी पर्यावरण के क्षेत्र में महत्वपूर्ण कार्य किया इसके साथ ही समाज के विभिन्न वर्गों के उत्थान के लिए नई परंपराओं का सूत्रपात किया। लोगों के पास जाकर उनके दुःख- दर्द परेशानियों को स्वयं अनुभव कर सुना, तथा जरूरत के आधार पर पर्याप्त सहायता के आदेश दिए।आपने न सिर्फ अपने राज्य में बल्कि सम्पूर्ण भारतवर्ष में लगभग 65 मंदिर, धर्मशालाओं का निर्माण करवाया। साथ ही साथ सड़कें,तालाब,घाट,कुँए, बावड़िया,पानी की टँकी को सुविधाओं के साथ बनवाया।

9 वर्ष के अपने पुत्र मालोजी की मृत्यु के बाद आपने इंदौर से महेश्वर को अपनी राजधानी बनाया और वही से राज्य का कार्य करते हुए। दूरस्थ अमरकंटक,

केदारनाथ, बद्रीनाथ, रामेश्वरम, अयोध्या, पुकर, मथुरा, काशी, हरिद्वार आदि स्थानों पर धर्मशालाएं बनवाई, उज्जैन में 9 मंदिर और 13 घाट का निर्माण आपके नाम से है। देवालय और सांस्कृतिक धरोहरों के नवनिर्माण का साहसिक कार्य किया आपका योगदान ऐतिहासिक है। आपकी सोच एक राज्य तक ही सीमित नहीं थी। आपका विचार संपूर्ण मानव कल्याण का था। कर्तव्य पालन धार्मिक एवं समाजसेवी होने से आपका नाम लोकमाता अहिल्याबाई हुआ। आपने भारत के गौरव को बढ़ाया संपूर्ण जीवन दुःख, संघर्ष, संकट समय के बीच ईश्वर की इच्छा के अनुरूप अपना कार्य किया। आपका जीवन प्रेरणादाई है। आपने सामाजिक क्रांति की। आप न्याय प्रशासन तथा वीरता की मिसाल है। आपने अपनी आत्मशक्ति के बल पर लोक कल्याण का कार्य किए। आपकी न्याय क्षमता राज्य व्यवस्था आधारित थी युगों युगों तक आदर्श शासक महान नारी : लोकमाता देवी श्री अहिल्या बाई होलकर को लोग स्मरण करते रहेंगे।

आपने सामान्य परिवार में जन्म लेकर बाल्यकाल से ही जन के दर्द को समझने का प्रयास किया सेवा भावना के आपके जीवन में अनेकों उदाहरण है। अहिल्या बाई होल्कर ने महिलाओं की सेना बनाई थी संग जगह-जगह पर मंदिर, जलस्रोत, अन्नक्षेत्र आदि आरंभ करवाए। आपने अपनी शक्ति तथा बुद्धिमता,ताकत से एक मिसाल पेश की आपका जीवन तीन सौ वर्ष पूर्व स्त्री सशक्तिकरण का जीवंत उदाहरण है। मध्यप्रदेश शासन आपके नाम से समाज में अग्रिम भूमिका निभाने वाली महिला को सम्मान पत्र व नगद राशि का पुरस्कार देता है। आज भी आपको जन्मानस आदर के साथ राजमाता अहिल्याबाई होलकर से सम्बोधित करते है।

निर्मल आनंद

रमेश रंजन त्रिपाठी

लेखक स्तंभकार हैं।

शेक्सपियर ने ठीक ही कहा है कि नाम में क्या रखा है? देखिए न, नाम तो है आम, लेकिन हैं खास ! जी हौं ! फलों के राजा की बात हो रही है। रूप, रस,झ गंध और स्वाद, आम की हर बात खास होती है। धरतीवासियों की जिह्वा को रसाप्लावित करने के लिए फल श्रेष्ठ रसाल ने भारतीय उपमहाद्वीप में जन्म लिया। यहाँ से उन्होंने पूरी दुनिया में अपनी धाक जमाई। आम में राजा बनने के सभी गुण मौजूद हैं। वे सुदर्शन, सुगठित, स्वादिष्ट, लोकप्रिय, हितकारी और सर्वगुणसंपन्न हैं। मधुरता तो उनमें कूट-कूट कर भरी है। उनके पास शारीरिक, मानसिक और पौष्टिक फायदों की बढ़िया फौज है जो किसी भी दूसरे फल को मात दे सकती है। लोगों के स्वाद का इनाम प्यार पाने के लिए रसाल को संस्कृत भाषा के आम्र से आम और मलयालम के मन्ना से मैंगो तक का लंबा सफर तय करना पड़ा है। आम ने मुहावरों से अपनी पुर्णलियों के तम भी बखूबी वसूले हैं। दरबार-ए-आम और दरबार-ए-खास के पीछे किसका हाथ होता है भला? आम इंसान ही किसी को खास बनाता है। खास बात को आम होने से डर लगता होगा कि नहीं? कितने काम खुलेआम नहीं किए जा सकते?

आम की परोपकारी भावना जगजाहिर है। उसे चूसा जाता है, कूट कर चटनी बनाई जाती है, काटकर खाया जाता है, सुखाकर अमावट और अमचूर बनाते हैं, रस को निचोड़ लिया जाता है, तेल और मसालों में लपेटकर अचार डालते हैं फिर भी आम उफ तक नहीं करता। लोगों की जुबान को खुश करने के लिए सारी तकलीफें चुपचाप सह लेता है। यह शोध का विषय हो सकता है कि अपने गुणों के कारण इंसानों को आम विशेषण मिला या लोगों की मजबूरी ने आम का नामकरण किया।

आम की उपयोगिता भी कम नहीं। उसकी पत्तियों से बना बंदनवार पूजा में काम आता है। बौराना शब्द आम की बौर की उपज है। बसंत पंचमी में शिव जी की पूजा आम की बौर के बिना संपन्न नहीं होती। आम की लकड़ी का फर्नीचर बनता है और



हवन की समिधा भी। अमराई से गाँव की प्रतिष्ठा बढ़ती है। यूँ तो पेड़ों की छाया सुखद ही होती है लेकिन आम की छींव की टंडक का आनंद अलग होता है। आयुर्वेद में आम के पेड़ की छल, जड़, पत्ते, फूल और फल को रोगों के इलाज में गुणकारी बताया गया है। आम प्रेम करने वालों की हमेशा मदद करते हैं। 'शोले' में बसंती को वीरू से नजदीकी बढ़ाने में आम ने कितनी सहायता की थी, याद है न? वीरू की बंदूक का निशाना तक बना पड़ा था बेचारे परोपकारी आम को। कच्ची केरियों ने फिल्में में हीरोइन के उम्मीद से होने की सूचना दर्शकों तक पहुँचाने का महती दायित्व बखूबी निभाया है।

पौराणिक कथाओं के अनुसार कामदेव ने आम के वृक्ष पर चढ़कर भगवान शिव पर अपने बाणों का प्रहार किया था जिसमें एक तीर आम के फूलों का था। प्रसंग यह है कि

तारकासुर ने वरदान प्राप्त कर लिया कि उसका वध शिव जी के पुत्र द्वारा ही होगा। शंकर जी की अर्द्धांगिनी सती आत्मदाह कर चुकीं थीं। शिव जी समाधि लगाए हुए थे। जब तक महादेव का विवाह नहीं होता तब तक उनके पुत्र होने की संभावना नहीं थी। इसी बात का लाभ उठाकर अजेय तारकासुर घोर अन्याय करने लगा। तब देवताओं द्वारा शिव जी की समाधि भंग कर विवाह हेतु राजी करने का कार्य कामदेव को सौंपा गया। मनोज ने अपने प्रभाव का उपयोग किया किंतु भोलेनाथ पर कोई असर नहीं हुआ। तब, कामदेव को अपने धनुष से बाणों को चलाना पड़ा। मदन का धनुष गन्ने का और प्रत्यंचा मधुमक्खियों के शहद की होती है। काम के चाप में मारण, स्तंभण, जूम्भण, शोषण और उन्मादन नामक अशोक, सफेद नीले कमल, चमेली तथा आम के पुष्पों के पाँच बाण होते हैं। शेष कथा सभी को ज्ञात है कि शिव जी क्रुद्ध हो तीसरा नयन खोलकर कामदेव को भस्म कर देते हैं। रति की प्रार्थना पर कामदेव को पुनः जन्म लेने का वरदान देते हैं। कालांतर में शंकर भगवान और देवी पार्वती का विवाह होता है, कार्तिकेय स्वामी का जन्म होता है और वे तारकासुर का संहार करते हैं। अब तो कोई संदेह नहीं है कि हमारे जीवन में आम अनादिकाल से खास रहा है।

यात्रा वृत्तांत

विनोद नागर

लेखक स्तंभकार हैं।

वीरप्पन- यह नाम आज से कई दशक पहले तक दक्षिण भारत के जंगलों में आतंक का पर्याय हुआ करता था। कर्नाटक, तमिलनाडु और केरल के घने जंगलों में चंदन तस्करी के रूप में इस दुर्दत्त आतंकवादी के बोलबाले और दहशत की लोकहर्षक कहानियाँ फिजा में गूँजती थी। अब न वीरप्पन रहा न जंगल में उसका खौफनाक दबदबा। शायद इसीलिए अब वन विभाग ने जंगल लॉज रिसोर्ट्स के जरिए सैलानियों को वहां बेफिक्र होकर पहुंचने तथा रात्रि मुकाम करने के अवसर मुहैया करा दिए हैं।

कर्नाटक के चामराज नगर जिले में गोपीनाथम नामक एक सीमावर्ती वन ग्राम है। मगर इसकी एक पहचान वीरप्पन की जन्मस्थली के रूप में भी है। इसी गांव के नाम पर मैट्टूर डैम के पास कावेरी अभ्यारण्य में कर्नाटक के वन विभाग द्वारा संचालित 'गोपीनाथम मिस्ट्री ट्रेल्स कैम्प' नामक जंगल लॉज एण्ड रिसोर्ट्स में सपरिवार रुकने का अवसर प्राप्त हुआ। ब्रेकफास्ट, लंच और डिनर सहित यहां टेंट में रुकने का पैकेज ट्विन शेयरिंग आधार पर मात्र ढाई हजार रुपए प्रति व्यक्ति/ प्रति दिन है। घने जंगल में टेंट में रात्रि मुकाम वैसे भी एक अलग अनुभूति कराने वाला होता है। बेंगलुरु से गोपीनाथम मिस्ट्री ट्रेल्स कैम्प की दूरी करीब ढाई सौ किमी है। सड़क मार्ग से यहां तक पहुंचने के लिए होसुर, कृष्णागिरी, सेलम, मैट्टूर होकर करीब दो सौ किमी का सफर तमिलनाडु में करना पड़ता है। हाईवे छोड़ दाहिनी ओर मुड़कर मैट्टूर की तरफ बढ़ते ही ऊंचे पहाड़ों के बीच से गुजरती कावेरी नदी के सात्रिथ्य में यह सुहाना सफर यात्रा की सारी थकान दूर कर देता है। कावेरी नदी के एक किनारे पर तमिलनाडु के वन विभाग का थानथाई वन्य जीव अभ्यारण्य है और दूसरे किनारे पर कर्नाटक के वन विभाग का कावेरी वन्य प्राणी अभ्यारण्य है। गोया कि कावेरी ही प्रकारांतर से दोनों राज्यों की न केवल विभाजन रेखा, बल्कि जीवन रेखा भी है। गोपीनाथम मिस्ट्री ट्रेल्स कैम्प पहुंचते ही नींबू पानी के वेलकम ड्रिंक से सैलानियों का स्वागत होता है। जेएलआर में रजिस्ट्रेशन की औपचारिकता के बाद वहां का स्टॉफ आर्वाइट टेंट में सामान पहुंचाकर अतिथियों से फेश होकर बिना समय गंवाए लंच के लिए पधारने का आग्रह करता है। टेंट एरिया में भोजनोपरांत एक डेढ़ घंटे के विश्राम के बाद शाम चार बजे जीप से जंगल सफारी के लिए ले जाया जाता है। डेढ़ दो घंटे की यह जंगल सफारी वाकई बड़ी रोमांचक होती है और वन्य जीवन से अद्भुत साक्षात्कार कराती है। इस जंगल सफारी के दौरान पर्यटकों को एक

कभी आतंक का पर्याय रहा जंगल अब बना सैरगाह



भावनात्मक प्रसंग की अनुभूति भी होती है, जब वे शहीद पी श्रीनिवास नामक जांबाजु फॉरेस्ट ऑफिसर के स्मारक पर पहुंचते हैं। यह वही स्थान है, जहां 1991 में वीरप्पन ने कर्तव्यनिष्ठ आईएफएस अफसर पी श्रीनिवास की गला रेतकर निर्मम हत्या कर दी थी। पी श्रीनिवास वो पहले अफसर थे जिन्होंने 1986 में वीरप्पन को गिरफ्तार किया था, लेकिन

फॉरेस्ट रेस्ट हाउस में पूछताछ के दौरान संदिग्ध परिस्थितियों में वह चकमा देकर रहस्यमय ढंग से फरार हो गया था। डिप्टी कंजर्वेटर ऑफ फॉरेस्ट श्रीनिवास ने कालांतर में भी वीरप्पन के आत्म समर्पण के अपने प्रयासों को जारी रखा, मगर इसकी परिणति बदले की आग में धधकते वीरप्पन के क्रोध की ज्वाला से हुई। दुर्दत्त वीरप्पन ने आत्म समर्पण के

लिए चर्चा के बहाने श्रीनिवास को नाले के किनारे बगैर किसी सुरक्षा के बुलाया और निहत्थे श्रीनिवास की नृशंस हत्या कर दी। उसी स्थान पर यह स्मारक बनाया गया है।

जंगल सफारी से लौटकर जेएलआर में चाय- बिस्किट के उपरांत टेंट एरिया के नीचे स्थित रमणीय झील में बोटिंग कराई जाती है। इस नौका विहार में पैडल बोट और कयाकिंग सहित कोरेकल (गोल नाव) राइड का आनंद लिया जा सकता है। ऊंचे पहाड़ों के बीच घुमइती काली घटाओं से सारा वातावरण प्रफुल्लित नजर आता है जिससे ढलती सांझ में नौका विहार का आनंद कई गुना बढ़ जाता है। दिन ढलने पर थोड़े विश्राम के बाद पर्यटकों का समूह मिनी ऑडिटोरियम में फिर एकत्र होता है। यहां उन्हें वन्य जीवन से जुड़ी दिलचस्प डॉक्यूमेंट्री फिल्में दिखाई जाती हैं। भारतीय वन सेवा के शहीद अधिकारी पी श्रीनिवास पर केंद्रित वृत्तचित्र भी देखने लायक है, जिन्हें मरणोपरांत राष्ट्रपति द्वारा शांति काल में दिए जाने वाले दूसरे सबसे बड़े नागरिक शौर्य सम्मान 'कीर्ति चक्र' से सम्मानित किया गया था। टेंट में रात्रि विश्राम के बाद सैलानी अगले दिन सुबह पुनः अपनी इच्छा एवं सुविधानुसार जंगल सफारी, झील में नौका विहार अथवा समीपवर्ती जंगल क्षेत्र में पैदल भ्रमण का आनंद लेकर हैवी ब्रेकफास्ट के उपरांत थोड़ा विश्राम कर दोपहर 12 बजे तक अपनी वापसी यात्रा के लिए प्रस्थान कर जाते हैं।



